

തിരികെ പ്രവേശിച്ചു.)

II. ശ്രദ്ധ ക്ഷണിക്കൽ

(1) വാക്സിൻ അനുവദിക്കേണ്ടതിന്റെ ആവശ്യകത

ശ്രീ. പി. നന്ദകുമാർ: സർ, വാക്സിൻ പ്രശ്നത്തിന് പരിഹാരം കാണുന്നതിനായി, യോജിക്കാൻ കഴിയുന്ന സംസ്ഥാനങ്ങളുമായി ചേർന്ന് കൂട്ടായ പ്രവർത്തനം നടത്താൻ ബഹുമാനപ്പെട്ട മുഖ്യമന്ത്രി നടത്തുന്ന ശ്രമത്തെ ഞാൻ ആദ്യമായി അഭിനന്ദിക്കുകയാണ്. കോവിഡ് മഹാമാരിക്ക് അല്പം ശമനമുണ്ടായിട്ടുണ്ടെങ്കിലും പൂർണ്ണമായി ആശ്വസിക്കാനുള്ള വകയില്ല. സംസ്ഥാന സർക്കാർ നല്ലരൂപത്തിൽ ഇടപെടുകയും മാതൃകാപരമായ പ്രവർത്തനം കൃത്യതയോടെ നടത്തുകയും ചെയ്തുകൊണ്ട് രോഗവ്യാപനം ഒരളവോളം തടയാനും മരണനിരക്ക് കുറയ്ക്കാനും കഴിഞ്ഞിട്ടുണ്ട്. കേരളം മറ്റു സംസ്ഥാനങ്ങളിൽനിന്നും പലതുകൊണ്ടും വ്യത്യസ്തമാണ്. മെച്ചപ്പെട്ട ആരോഗ്യമേഖലയുള്ളതുകൊണ്ട് ആയുർദൈർഘ്യം കൂടുതലാണെങ്കിലും അതോടൊപ്പം ജീവിതശൈലി രോഗങ്ങളും കൂടുതലാണ്. ഡയബറ്റീസ് രോഗികൾ കേരളത്തിൽ കൂടുതലാണ്. പ്രായമായ 40.6% പുരുഷൻമാരിലും 50.5% സ്ത്രീകളിലും ഹൈപ്പർടെൻഷൻ രോഗം പിടിപെട്ടിട്ടുണ്ട്. കേരളത്തിൽ

ജീവിതശൈലി രോഗമൂലമുള്ള മരണനിരക്ക് ദേശീയ ശരാശരിയേക്കാൾ കൂടുതലാണ്. അതുകൊണ്ട് കേരളത്തിൽ കൂടുതൽ വാക്സിനേഷൻ ലഭിക്കുന്നതിന് പ്രത്യേക പരിഗണന വേണ്ടതാണ്. കേന്ദ്രസർക്കാർ അർഹതപ്പെട്ട ക്വാട്ടപ്പോലും സംസ്ഥാനത്തിന് നൽകുന്നില്ല. കേന്ദ്രസർക്കാരിന്റെ വാക്സിൻ ഉൽപ്പാദനവും വിതരണവും സംബന്ധിച്ച നയം വികലവും ദീർഘവീക്ഷണമില്ലാത്തതുമാണ്. പൊതുമേഖലാ സ്ഥാപനങ്ങളെ അവർ തഴഞ്ഞിരിക്കുകയാണ്. ലോകത്തിലെ എല്ലാ പ്രധാന രാജ്യങ്ങളിലും കേന്ദ്രസർക്കാരുകളാണ് വാക്സിനേഷന്റെ ഉത്തരവാദിത്തം ഏറ്റെടുത്തിരിക്കുന്നത്. എന്നാൽ ഇന്ത്യയിൽ കേന്ദ്ര സർക്കാർ പൂർണ്ണ ഉത്തരവാദിത്തം ഏറ്റെടുക്കാതെ, സംസ്ഥാന സർക്കാരുകളുടെ തലയിൽ കെട്ടിവയ്ക്കുകയാണ്. ഇന്ത്യയിൽ വാക്സിനേഷൻ നൽകുന്നതിന്റെ നിരക്ക് വളരെ കുറവാണ്. മിക്ക പ്രമുഖ രാജ്യങ്ങളിലും ജനസംഖ്യയുടെ 50% വരെ ഒന്നാം ഡോസും 40% വരെ രണ്ടാം ഡോസും വാക്സിനേഷൻ നൽകിയപ്പോൾ ഇന്ത്യയിൽ 12 ശതമാനവും 3 ശതമാനവും മാത്രമാണ് വാക്സിനേഷൻ നൽകിയിട്ടുള്ളത്. ബഹുമാനപ്പെട്ട സുപ്രീംകോടതിയും കേരള ഹൈക്കോടതിയും അടക്കമുള്ള നിരവധി കോടതികൾ കേന്ദ്രസർക്കാരിന്റെ വാക്സിൻ നയത്തെ ശക്തമായി വിമർശിച്ചതാണ്. കേരളത്തിലെ

ജനസംഖ്യയുടെ 40 ലക്ഷത്തിലധികംപേർ കേരളത്തിന് പുറത്ത് ജോലി ചെയ്യുന്നവരാണ്. അവർക്ക് യഥാസമയം വാക്സിൻ ലഭ്യമാകാത്തതുകൊണ്ട് ജോലി സംബന്ധമായ ബുദ്ധിമുട്ടുണ്ടാകുന്നുണ്ട്. കേരളത്തിന്റെ ക്വാട്ട അടിയന്തരമായി വർദ്ധിപ്പിച്ച് വാക്സിൻ കൃത്യമായി നൽകണം. സഭയുടെ വികാരം ഇതിനായി ഉണരണമെന്നാണ് എന്റെ അഭിപ്രായം. കേരളത്തിൽ സർവ്വസജ്ജമായ ഒരു സംവിധാനമുള്ളതുകൊണ്ട് വാക്സിൻ വേസ്റ്റേജ് 0% മാത്രമാണ്. എന്നാൽ ഇത് ഹത്തീസ്ഗഡിൽ 30.2 ശതമാനവും പഞ്ചാബിൽ 8 ശതമാനവുമാണ്. കേന്ദ്രംപോലും ഇക്കാര്യത്തിൽ സംസ്ഥാനത്തെ പ്രകീർത്തിച്ചതാണ്. മറ്റൊരു കാര്യം ചൂണ്ടിക്കാണിക്കാനുള്ളത്, മലപ്പുറം ജില്ലയിൽ 45 ലക്ഷത്തോളം ജനസംഖ്യയുണ്ട്, അവിടെ വലിയതോതിൽ കോവിഡ് വ്യാപനവുമുണ്ട്. മലപ്പുറം ജില്ലയ്ക്ക് കൂടുതൽ വാക്സിൻ ലഭ്യമാക്കാത്തതിൽ ജനങ്ങൾക്ക് പരാതിയുണ്ട്. അതിനാൽ കേരളത്തിന് ആവശ്യമായ വാക്സിൻ ലഭ്യമാക്കാൻ അടിയന്തര നടപടി സ്വീകരിക്കണമെന്ന് അഭ്യർത്ഥിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, കോവിഡ് പ്രതിരോധ വാക്സിൻ എല്ലാവർക്കും സൗജന്യമായി ലഭ്യമാക്കണമെന്നാണ് സംസ്ഥാന സർക്കാരിന്റെ അസന്നിദ്ധമായ അഭിപ്രായം. ഈ നയം ഒന്നിലധികം തവണ

വ്യക്തമാക്കിയിട്ടുള്ളതാണ്. കേന്ദ്ര സർക്കാരിനെ ഈ അഭിപ്രായം വളരെ ശക്തമായിത്തന്നെ അറിയിച്ചിട്ടുള്ളതുമാണ്. പൊതുജനങ്ങളുമായി കൂടുതൽ സമ്പർക്കം പുലർത്തേണ്ടിവരുന്ന ജനവിഭാഗങ്ങൾക്ക് വാക്സിൻ ലഭ്യമാക്കുന്നതിന് മുൻഗണന നൽകുന്നുണ്ട്. സംസ്ഥാനത്തിന് ലഭിച്ച വാക്സിൻ ഒട്ടും പാഴാക്കാതെ (സീറോ വേസ്റ്റേജ്) ഉപയോഗപ്പെടുത്തിയതിനെ കേന്ദ്രസർക്കാർ പ്രത്യേകമായി പരാമർശിച്ചത് ബഹുമാനപ്പെട്ട അംഗംതന്നെ ഇവിടെ പ്രസ്താവിക്കുകയുണ്ടായി. കോവിഡ് പ്രതിരോധ വാക്സിൻ പൊതുനന്മയെ കരുതി എല്ലാവർക്കും ലഭ്യമാക്കുന്നതിനുള്ള നടപടികൾ സ്വീകരിക്കണമെന്ന് ബഹുമാനപ്പെട്ട പ്രധാനമന്ത്രിയോട് കത്ത് മുഖേന ആവശ്യപ്പെട്ടിട്ടുണ്ട്. ദേശീയതലത്തിൽ കോവിഡ് മഹാമാരിക്കെതിരെ സാമൂഹ്യപ്രതിരോധം കെട്ടിപ്പടുക്കാൻ ഏറ്റവും നല്ല മാർഗ്ഗം സാർവ്വത്രികമായ പ്രതിരോധ കുത്തിവയ്പാണ്. സംസ്ഥാനം 70 ലക്ഷം കോവിഷീൽഡ് വാക്സിനും 30 ലക്ഷം കോവാക്സിൻ വാക്സിനും കേരള മെഡിക്കൽ സർവ്വീസസ് കോർപ്പറേഷൻ വഴി ഓർഡർ നൽകിയിട്ടുണ്ട്. വാക്സിൻ ലഭ്യമാക്കാൻ ആഗോള ടെണ്ടർ വിളിക്കുന്ന കാര്യത്തിലും സംസ്ഥാനം നടപടി സ്വീകരിച്ചിട്ടുണ്ട്. ഇക്കാര്യത്തിൽ കേന്ദ്ര സർക്കാരിനാണ് ഫലപ്രദമായ നടപടികൾ സ്വീകരിക്കാൻ കഴിയുന്നത്. അതിനാൽത്തന്നെ

സംസ്ഥാനങ്ങളുടെ മൊത്തം ആവശ്യം കണക്കിലെടുത്ത് മതിയായ അളവിൽ വാക്സിൻ ലഭ്യമാക്കാൻ കേന്ദ്ര സർക്കാർ ആഗോള ടെണ്ടറിലൂടെ നടപടികൾ സ്വീകരിക്കണമെന്ന് 2021 മേയ് 24-ന് ബഹുമാനപ്പെട്ട പ്രധാനമന്ത്രിയോട് കത്തിലൂടെ ആവശ്യപ്പെട്ടിട്ടുണ്ട്.

10.00 എ.എം.]

സംസ്ഥാനങ്ങൾ പ്രത്യേകം പ്രത്യേകമായി കമ്പോളത്തിൽ മത്സരിക്കുന്ന അവസ്ഥ സംജാതമായാൽ വാക്സിന്റെ വില വർദ്ധിക്കാൻ ഇടയാകുമെന്നും ചൂണ്ടിക്കാട്ടിയിട്ടുണ്ട്. കേരളം ഉന്നയിച്ച ഈ ആവശ്യത്തെ പിന്തുണയ്ക്കണമെന്നാവശ്യപ്പെട്ട് ആന്ധ്രാപ്രദേശ്, തെലങ്കാന, തമിഴ്നാട്, മഹാരാഷ്ട്ര, ഡൽഹി, രാജസ്ഥാൻ, പഞ്ചാബ്, പശ്ചിമബംഗാൾ, ഝാർഖണ്ഡ്, ഹരിയാന, ഒഡീഷ എന്നീ സംസ്ഥാന മുഖ്യമന്ത്രിമാർക്ക് മേയ് 29-ന് കത്തയച്ചിട്ടുണ്ട്. കോവിഡ് പ്രതിരോധ വാക്സിൻ സംസ്ഥാനങ്ങളുടെ ആവശ്യാനുസരണം സൗജന്യമായി ലഭ്യമാക്കണമെന്ന വാദഗതി ശക്തമായിത്തന്നെ കേരളം ഉന്നയിക്കുന്നുണ്ട്. ആവശ്യമായ അളവിൽ വാക്സിൻ ലഭ്യമാക്കാൻ കേന്ദ്ര സർക്കാരിന്മേൽ കേരളം നിരന്തരം സമ്മർദ്ദം ചെലുത്തുന്നുണ്ട്. അതിന് ഫലം കണ്ടുതുടങ്ങിയിട്ടുണ്ട്. കേന്ദ്രം 45 വയസ്സിന് മുകളിലുള്ളവർക്ക് നൽകുന്ന വാക്സിൻ, കോവിഷീൽഡ്- 24,50,410 ഡോസ്,

കോവാക്സിൻ- 3,93,890 ഡോസ് ഉൾപ്പെടെ ആകെ 28,44,300 ഡോസ് Page 6 of 9

വാക്സിൻ ഈ മാസം നമുക്ക് ലഭ്യമാകാൻ പോവുകയാണ്. അതുപോലെ സംസ്ഥാനം നേരിട്ട് വാങ്ങുന്നത്, കോവിഷീൽഡ് - 6,93,670, കോവാക്സിൻ- 1,32,960 ഡോസ് ഉൾപ്പെടെ ആകെ 8,26,630 ഡോസാണ്. കേരളത്തിൽ ഇതുവരെയുള്ള കണക്ക് പരിശോധിച്ചാൽ 94,02,355 ഡോസ് വാക്സിൻ നൽകാൻ കഴിഞ്ഞിട്ടുണ്ട്. അതിൽ ഫസ്റ്റ് ഡോസും സെക്കൻഡ് ഡോസുമുണ്ട്. രണ്ടിന്റെയും കണക്ക് എന്റെ കൈവശമുണ്ട്. ഈ മാസം കഴിയുന്നതോടെ ഫസ്റ്റ് ഡോസ് 1,06,33,914 പേർക്കും സെക്കൻഡ് ഡോസ് 35,39,371 പേർക്കും നൽകാനാകും. അങ്ങനെ ആകെ 1,41,73,285 ഡോസ് ഈ മാസത്തോടെ നൽകാനാകുമെന്നാണ് പ്രതീക്ഷിക്കുന്നത്.

ശ്രീ. പി. നന്ദകുമാർ: സർ, 18 മുതൽ 45 വയസ്സ് വരെയുള്ളവർക്കുള്ള വാക്സിൻ സൗജന്യമായി കേന്ദ്രത്തിൽ നിന്ന് ലഭ്യമാക്കുന്നതിന് കൂട്ടായ ശ്രമം നടത്തുമോ?

ശ്രീ. എ. പി. അനിൽ കുമാർ: സർ, ഞാൻ ഈ വിഷയവുമായി ബന്ധപ്പെട്ട് സബ്മിഷൻ കൊടുത്തിരുന്നു. സംസ്ഥാനത്തിന് ലഭിക്കുന്ന വാക്സിന്റെ കണക്ക് അങ്ങ് പറഞ്ഞു. ലഭ്യമാകുന്ന വാക്സിന് ആനുപാതികമായി എല്ലാ ജില്ലകളിലേയ്ക്കും വിതരണം ചെയ്യുന്നില്ലെന്നാണ്

കണക്കുകൾ വ്യക്തമാക്കുന്നത്. ബഹുമാന്യനായ പ്രതിപക്ഷ ഉപനേതാവ് ഉൾപ്പെടെയുള്ള മലപ്പുറം ജില്ലയിലെ അംഗങ്ങൾ അങ്ങയെ കാണുകയുണ്ടായി. മലപ്പുറം ജില്ലയിൽ 42,72,090 ജനസംഖ്യയുള്ള സ്ഥാനത്ത് 7,00,000 വാക്സിൻ മാത്രമാണ് കൊടുത്തത്. അതായത്, 16.25 ശതമാനം. പത്തനംതിട്ട - 43 ശതമാനം, തിരുവനന്തപുരം - 32 ശതമാനം, വയനാട് - 37 ശതമാനം എന്ന നിലയിലാണ് വാക്സിൻ കൊടുത്തിട്ടുള്ളത്. ഈ ജില്ലകളിലെല്ലാം വാക്സിൻ കൊടുത്തതിനെ ഞാൻ സ്വാഗതം ചെയ്യുന്നു. ഏറ്റവും കൂടുതൽ ജനസംഖ്യയുള്ള മലപ്പുറം ജില്ലയിൽ 16 ശതമാനത്തോളം പേർക്ക് മാത്രമാണ് വാക്സിൻ ലഭ്യമാക്കിയിട്ടുള്ളത്. ഇക്കാര്യത്തിൽ എവിടെയാണ് വീഴ്ച വന്നത്; എന്തുകൊണ്ടാണ് അങ്ങനെ സംഭവിച്ചത് എന്നീ കാര്യങ്ങൾ പരിശോധിക്കണം. ജനസംഖ്യാനുപാതികമായി മലപ്പുറം ജില്ലയിലും വാക്സിൻ നൽകാനുള്ള നടപടി ബഹുമാനപ്പെട്ട മുഖ്യമന്ത്രിയുടെ ഭാഗത്തുനിന്നുണ്ടാകണമെന്ന് അഭ്യർത്ഥിക്കുകയാണ്.

ശ്രീ. പിണറായി വിജയൻ: സർ, സത്യവിരുദ്ധമായ ഒരു പ്രസ്താവനയാണിതെന്നാണ് എനിക്ക് അതുസംബന്ധിച്ച് പറയാനുള്ളത്. മലപ്പുറം ജില്ലയിൽ 16 ശതമാനം വാക്സിൻ കൊടുത്തുവെന്നാണ് അദ്ദേഹം പറഞ്ഞത്.

ശ്രീ. എ. പി. അനിൽ കുമാർ:സർ, അങ്ങ് പരിശോധിക്കണം.

ശ്രീ. പിണറായി വിജയൻ: സർ, പരിശോധിക്കുകയല്ല. ഞാൻ കണക്കാത്ത് പറയാൻ പോകുന്നത്. 31.05.2021 വരെയുള്ള കണക്കാത്ത് എന്റെ കയ്യിലുള്ളത്. അതിൽ ആദ്യ ഡോസ് കൊടുത്തതിന്റെ കണക്ക് പരിശോധിച്ചാൽ, ആലപ്പുഴ - 52 ശതമാനം, എറണാകുളം - 55 ശതമാനം, ഇടുക്കി - 52 ശതമാനം, കണ്ണൂർ - 47 ശതമാനം, കാസർഗോഡ് - 78 ശതമാനം, കൊല്ലം - 52 ശതമാനം, കോട്ടയം - 54 ശതമാനം, കോഴിക്കോട് - 52 ശതമാനം, മലപ്പുറം - 42 ശതമാനം, പാലക്കാട് - 44 ശതമാനം, പത്തനംതിട്ട - 63 ശതമാനം, തിരുവനന്തപുരം - 57 ശതമാനം, തൃശ്ശൂർ - 52 ശതമാനം, വയനാട് - 77 ശതമാനം എന്നിങ്ങനെയാണ്.

ശ്രീ. എ. പി. അനിൽ കുമാർ: സർ, അതിൽ ഏറ്റവും കുറവ് മലപ്പുറം ജില്ലയിലാണ്.

ശ്രീ. പിണറായി വിജയൻ: സർ, വാക്സിൻ കൊടുത്തത് കുറഞ്ഞുപോയിയെന്നല്ല, 16 ശതമാനം മാത്രമേ കൊടുത്തിട്ടുള്ളൂ എന്നാണ് അങ്ങ് പറഞ്ഞത്. അതിനെയാണ് ഞാൻ ചോദ്യം ചെയ്തത്. അത്തരത്തിൽ സത്യവിരുദ്ധമായ പ്രസ്താവന നടത്തി ആളുകളെ തെറ്റിദ്ധരിപ്പിക്കാൻ പാടില്ല.

ശ്രീ. എ. പി. അനിൽ കുമാർ: സർ, ആരോഗ്യ വകുപ്പിൽനിന്നും ലഭിച്ച

കണക്കാഞ്ഞ് ഞാൻ ഇവിടെ പറഞ്ഞത്.

ശ്രീ. പിണറായി വിജയൻ: സർ, അദ്ദേഹം ഏത് കണക്കാഞ്ഞ് പറയുന്നതെന്ന് എനിക്കറിയില്ല. ഔദ്യോഗികമായ കണക്കാഞ്ഞ് ഞാൻ പറഞ്ഞത്. 45 വയസ്സിന് മുകളിലുള്ളവരുടെ ആകെ എണ്ണം പരിശോധിച്ചാലും അത് പറഞ്ഞതുപോലെയുള്ള കുറവ് കാണാൻ സാധിക്കുന്നില്ല. നിങ്ങൾ പറഞ്ഞ 16 ശതമാനത്തിന്റെ കണക്ക് ഒരു തരത്തിലും വരുന്നില്ല. ഇത്തരത്തിൽ ആളുകളെ തെറ്റിദ്ധരിപ്പിക്കരുതെന്നാണ് എനിക്ക് പറയാനുള്ളത്. കുറവ് വന്നത് പരിഹരിച്ചുകൊണ്ട് വാക്സിൻ ലഭ്യമാക്കുന്ന നിലപാടാണ് സ്വീകരിച്ചിട്ടുള്ളത്. അവിടെ എന്താണ് സംഭവിച്ചതെന്ന് അന്വേഷിച്ചിട്ടുണ്ട്. അതുമായി ബന്ധപ്പെട്ട് ആവശ്യമായ നടപടികൾ സ്വീകരിക്കും.

(2) കടമ്പ്രയാർ നദിയിലെ മലിനീകരണം

ശ്രീ. പി. ടി. തോമസ്: സർ, എന്റെ നിയോജകമണ്ഡലമായ തൃക്കാക്കരയിലെയും ആലുവ, കളമശ്ശേരി, കുന്നത്തുനാട്, തൃപ്പൂണിത്തുറ, എറണാകുളം നിയോജക മണ്ഡലങ്ങളിലെയും ജലാശയങ്ങളുമായി ചേർന്നു കിടക്കുന്ന കടമ്പ്രയാർ നദി വൻതോതിൽ മലിനീകരണപ്പെട്ടിരിക്കുകയാണ്. കഴിഞ്ഞ കുറേ വർഷങ്ങളായി കിഴക്കമ്പലത്ത് പ്രവർത്തിക്കുന്ന കിറ്റക്സ്